

Me wasei na Vosa ni Kalou



YAKAVI NI SIGA TABU

Vulica Na Vuli Ni Macawa Oqo: Same 119:105, Jeremaia. 23:29, Iperiu 1:1–3, 2 Timoci. 3:14–17, 1 Joni 1:7–9, Dauvunau 3:1, 2 Timoci 4:2.

Wiligusu: “Ena vakatalega kina na Noqu vosa ka’u sa vosataka yani; ena sega ni lesu tale wale vei Au. Ena vakayacora mada ga na ka ka’u sa vinakata, ka daucaka yaco ena ka ka’u sa tala kina” (Aisea 55:11).

Ena gauna eda vakadinadina kina, eda sa tukuni Jisu tiko. Ia na cava eda na rawa ni kila me baleti Jisu kevaka e sega nai Vola tabu? Ena vakacava sara mada na noda kila na veivaluvaluti levu, na loloma ni Kalou, na sucu, bula, cakacaka, mate, bula tale main a mate, kei na Nona na lesu tale main a Turaga kevaka e sega veikedai nai Vola Tabu?

E dina ni ra vakatakila tu na veika bula na lagilagi kei na kaukauwa ni Kalou, ia era sega ni vakaraitaka na gaunisala ni noda vakabulai. Ko Jisu mai Vua na Yalo Tabu na “Rarama dina, sa lako mai ki vuravura me vakararamataki ira na tamata kecega” (Joni 1:9). Ia, kevaka se sega tikoga na Vosa ni Kalou me vakamacalataka sara vakavinaka na dina, ena vakaiyalayala ga na itukutuku ena vakatakila na Yalo Tabu ki lomada. Na Vosa ni Kalou sai koya nai volaitukutuku matata me baleti Jisu, na Vosa Bula.

E dina ga ni ra vulica na Vosa ni Kalou ko ira nai liuliu ni lotu, ia e vuqa vei ira era calata tiko na uto ni tukutuku e tiko kina. Ko Jisu e kaya: “Dou sa vakasaqara enai Vola Tabu ni dou sa nanuma dou na rawata kina na bula tawa mudu; nai vola oqo sa tukuni Au ga” (Joni 5:39). Ni kilai vakavinaka, na veivakavuvuli kece ni Vola Tabu ena vakacilava mai na totoka ni vakarau ni bula nei Jisu. Ena veigauna kece eda na wasea kina na Vosa ni Kalou, e sega ni ka bibi na kena veileti taki na dina se na lasu ; ia me vakatakilai tiko ko Jisu ena veitagede kece ni dina eda na wasea.

Vulica na lesoni ni macawa qo mo vakarau ki na Siga Tabu ni Okosita 15.

Na Vei Vakatakarakara ena Vosa ni Kalou.

Wilika na Same 119:105, Jeremaia 23:29, Luke 8:11, kei na Maciu 4:4. E lima na ka e vakatakarakarataka na Vosa ni Kalou ena veitikina oqo, na cava soti? Na cava na vuna e digitaki kina na ka e lima oqo me vakatakarakarataka na Vosa ni Kalou?

Na duidui ni vakatakarakara era vakayagataki tiko ena veitikina oqo e vakamacalataka na inaki bibi ni Vosa ni Kalou. Ena veigauna eda wasea kina na Vosa ni Kalou, sa na vaka tiko na cina, e vakararamataka na bula. Ko Jisu, “Na rarama kei vuravura” e sikabotea na butobuto ni nodra sega ni kila na Kalou kei na ivakarau ni Nona bula. Na vakanananu e vakabutobutotaki tu ena nona sega ni kilai na Kalou sa na vakararamataka na Yalo Tabu mai na Nona Vosa.

Ko Jeremaia e kaya ni Vosa ni Kalou sa vaka na bukawaqa kei na itukituki. E vakama ka vakarusa na benu ni valavala ca ena noda bula, ka vorolaka na noda yalokaukauwa. Ni da vukei ira tale eso na tamata mera raica mai na iVola Tabu na lagilagi nei Jisu, na yalodra kaukauwa ena vorolaki, kei na bukawaqa ni Nona loloma ena va-kama na benu ni yalokocokoco kei na nanumi koya vakataki koya.

Na Vosa ni Kalou sa vaka na sore ni kau. Na ka bibi me baleta na sore ni kau oya ni solia na bula. E taura na gauna me tubu. E sega ni ko ira kece na sore ni kau era kadre vata ga ena dua na gauna. Era sega ni tubu ena dua vata ga na itagede ni totolo. Ia, ni donu tu na ka e gadrevi, na bula ni sore ni kau oya ena kacabote mai ena loma ni qele ki na dua na bula vou. Ena gauna eda teivaka kina na sore ni Vosa ni Kalou ena lomadra kei na vakasama na tani, eda na sega ni raica sara vakatotolo na ka e cakava, ia vakamalua na sore ni Vosa sa na tekivu me vakawakana, ia ena Nona gauna na Kalou, kevaka era vakayavalati mai na veivakauqeti ni Yalo Tabu, sa na vakarau me tamusuki ki na matanitu ni Kalou.

Ko Jisu e vakatauvatana na Nona Vosa ki na ibuli madrai. Mevaka ni vuqa veikeda e kila, ni tiko e vica na ka e veivakacegui me vaka e dua nai buli madrai vinaka. Na vosa ni Kalou e vakamamautaka na yalo e via kana ka vakaceguya na gagadre e loma ni bula vakayalo. Ni da wasea na vosa ni yalayala ni Vosa vei ira na tani, ka vukei ira mera raici Jisu mai na Nona Vosa, na nona vinaka, talei ni Nona loloma kei na veivakacegui ni Nona tiko vata kei keda ena veisautaka na nodra bula.

Vakananuma na dina eda kila mai nai Vola Tabu. Na cava e vakatavulici keda kina ena noda karonu na veika e vakatavulica ki veikeda?

Na Kaukauwa ni Vosa ni Kalou me Veibuli

Vakatauvatana na Iperiu 1:1–3, Iperiu 4:12, kei na Same 33:6, 9. Na cava era kaya na veitikina oqo me baleta na kaukauwa ni Vosa ni Kalou?

Na Vosa ni Kalou e Vosa bula. E kauta voli vata kei koya na kaukauwa me vakacavara na veika sa tukuni. Na tamata e vosataka ga na ka sa tu rawa, ia na Kalou e tukuna na ka se bera ni caka sa qai buli ira ena kaukauwa ni Nona Vosa. Na vosa ni Kalou e bulibuli ka. Na voqa ni Vosa e basika mai na gusu e tiko kina na kaukauwa me bulia na veika kece e tukuna.

Enai talanoa ni veibuli ka tiko ena Vakatekivu 1, e dua na vosa e vakayagataki kina vakalevu na “sa kaya na Kalou” (Vakatekivu 1:3, 6, 11, 14, 20, 24, 26, 29). Na vosa e tauca na Kalou e tiko kina na kaukauwa oya, ena gauna e vosa kina sa basika na vanua mamaca, tubu na veika bula, se mai na veisenikau, vua main a veivunikau ka ra basika main a manumanu.

E tiko e dua na vosa vaka-Iperiu e vakayagataki tiko ena Vakatekivu 1 ka tukuna tiko na cakacaka ni veibuli ni Kalou, oya na vosa “bara.” Na nona bulia na veika na Kalou mai na sega na ka. E vakayagataki walega na vosa oya Vua na Kalou. Na Kalou duaduaga ena rawa ni (bara), bulia na ka mai na sega, ka cakava oya ena kaukauwa ni Vosa e vosataka.

E sega walega ni bulia na Kalou na vuravura oqo ena kaukauwa ni Nona Vosa, ia e maroroya ka tokona talega ena Nona vosa. Na kaukauwa vata ga e tiko ena vosa e a vosataka e tiko talega ena Nona vosa sa volai. Na Yalo Tabu vata ga ka a yavavala ena gauna ni veibuli e yavavala talega ena ceguvi ka vakarautaki na Vosa ni Kalou. E tiko ena gauna eda wilika kina nai Vola Tabu se veiwaseitaka vata kei ira na tani. Na Vosa ni Kalou e tiko kina na kaukauwa ni veibuli me solia na bula, ka veisautaka na bula. “Na kaukauwa ni veibuli o koya e yaco kina me vakavotukanataki ko vuravura e tiko ena vosa ni Kalou. Na vosa oqo e solia na kaukauwa; ka vakasucuma na bula. Na veivakaro kece era vosa ni yalayala; vakadonui ena vakatulewa, ciqomi e yaloda, e kauta vata mai kei koya na bula sa mai Vua sa Cecere sara. E veisautaka na ituvaki ni bula qai bulia vou tale na bula me ucui Koya na Kalou.”—Ellen G. White, Education, p. 126.

Ena gauna eda sa ciqoma kina na vosa ni yalayala e kune ena Vosa ni Kalou, sa na veisau na noda bula, ia kevaka eda qai vukei ira na tani mera ciqoma na veivosa ni yalayala talei, ena veisautaka talega na nodra bula na Yalo Tabu.

Raitayaloyalotaka: Sa vosa na Kalou sa yaco. Na cava na kenai balebale? Na cava e kaya ki veikeda me baleta na Nona kaukauwa? Na cava e dodonu me veivakacegui kina na kaukauwa ni veibuli ni Kalou ki veikeda?

Na Yaga ni Noda Vulica na Vosa ni Kalou

E vuqa sara na yaga ni kena vulici na Vosa ni kalou. Ko Pita nai apositolo e tukuna veikeda oya ena vuku ni vosa ni yalayala ni Vosa ni Kalou, sa yaco kina meda “rawata kina na veika sa Vakalou” (2 Pita 1:4). Ko Jemesa e kaya na “vosa sa tei ena lomamudou, ko koya sa vakabula rawa na yalomudou” (Jemesa 1:21). Tomana ko Paula ena nona kaya, “na vosa ni nona loloma. . sa rawata me vakatataki kemudou ka solia veikemudou mo dou vakaivotavota vata kei ira era sa vakasavasavataki.” (Cakacaka 20:32). Nai naki ni Vola Tabu meda raica kina bula. Ni da sa raici Jisu ena Vosa ni Kalou, sa yaco na veisau veikeda. Ena noda vakaraici Koya ena Nona vosa, sa na yaco meda vakataki Koya (2 Koronica 3:18). “Oqo e dua tiko na lawa se I vakarau ni vakasama kei na bula vakayalo, ni levu ga ni noda vakaraici koya ena kauta mai na veisau ena bula. Sa na vakayacori na ka sa ciqomi ka sa vakatulewataki ena vakasama. “— Ellen G. White, *The Great Controversy*, p. 555.

Wilika na 2 Timoci 3:14–17 kei na Joni 17:14–17. Cava tale eso na kalougata ena kauta mai na noda vulica na Vosa ni Kalou?

Ena nona volavola tiko ko Paula ki vua na nonai tokani gone ko Timoci, e uqeti koya tiko nai apositolo me yalodina ki na Vosa ni Kalou ka wasea na kalougata ni kena vulici na Vosa. Vei Paula nai Vola Tabu e “yaga mei vakavuvuli.” E vakatakila na dina ka cereka na ka lasu. E tuvanaka na Nona ituvatuva na Kalou me baleti keda na tamata. E vunauca na ca, e vakadodonutaka na cala ni veika eda veinanuyaka, ka vakatavulici keda ena ka e dodonu. Nai Vola Tabu e vakatakila na yalododonu nei Karisito. E kauti keda tani mai na veivakatotogani ni valavala ca ki na lagilagi ni Nona yalododonu. Ni da raica na loloma nei Jisu o koya e sega ni nanumi koya vaka-taki koya, ka veidutuitaka kei na noda daunanumi keda ga vakataki keda, eda na kurabui. Mevaka eda sa raica tiko ena Vosa ni Kalou na titobu ni Nona loloma kei na veikauwaitaki, na noda bula.sa na veisau. Ni da wasea na Nona Vosa vei ira na tani, ko ira talega ena ka taucoko na nodra veisau. Ena noda vakaraici Jisu ena Nona Vosa, sa na yaco meda sa vakataki Koya. Na vakadinadina e sega ni noda wasea na ka eda nanuma, se na ka eda vakabauta. Sai koya na noda wasea na dina e dei ka kune ga ena Vosa ni Kalou. Ni sa yaco me vakalougatataka vakalevu na noda bula na Vosa ni Kalou, eda sa nuitaki meda na tukuna vei ira na tani na gaunisala ena rawa ni vakalougatataka talega kina na nodra bula.

Vakasamataka e dua na gauna ko sotava kina na dredre kei na gaunisala e vakaukawataki iko kina na Vosa ni Kalou. Na cava ko vulica kina?

Bulataki ni Vosa ni Kalou

E dua e wilika ena Vosa ni Kalou ni sivia tiko e tolu na udolu na vosa ni yalayala e tiko kina. Na veivosa ni yalayala yadudua oqo e lako saraga mai lomana na Kalou dauloloma ka “rawata me cakava na ka sa uasivi cake vakalevu sara ena ka kecega eda sa kerea se vakasama kina me vaka na kaukauwa sa cakacaka yaco e lomada” (Efeso 3:20). Na vosa ni yalayala ni Kalou sa dua tiko nai tavi e vakadeitaki Koya tu kina na Kalou veikeda yadudua. Ni da cikeva na vosa ni yalayala oqo ena vakabauta ka vakatavulici ira na tani mera cikeva talega, na veivakalougatataki mai lomalagi ena drodrova na noda bula. Ko Paula nai apositolo e vakabibitaka ena Roma 8: 32, “ko Koya sa sega ni bureitaka na Luvena dina, ni sa soli Koya yani me kedai sosomi kecega, ena dredre vakacava Vua me solia walega ki veikeda na ka kecega vata kaya.” Ko Pita e vakadeitaka na vosa ni yalayala oqo ka kaya, “ni sa solia mai veikeda na ka kecega ena Nona kaukauwa vakalou me yaga ena noda bula kei na lotu talega” (2 Pita 1:3). Ena Nona mate ko Karisito ena kauveilatai kei na Nona sa qaqa mai vei Setani kei na vavakoso yalo ca, kei na kaukauwa ni butobuto, Sa vakarautaka tu ko Koya na veika kece sara e yaga veikeda meda bula me vaka na tamata lotu, ka bula vakayalo. E sa yalataka talega ni na vakarautaka na veika eda gadreva vakayago.

Veidutuitaka na 1 John 1:7–9 kei na Filipai 4:13, 19. Dina ga rau duidui na vosa ni yalayala oqo, na cava e kaya me baleta nai tovo ni Kalou? E tara vakacava na nomu bula na veivosa ni yalayala oqo?

Na veivosa ni yalayala eda sa qai wilika oti ga e tukuna tiko e dua n aka duidui, ia nai yaloyalo ni Kalou e tautauvata ga. Era vakaraitaka na Kalou e dauloloma ka veivosoti, kaukauwa ka kauwaitaka na noda gagadre. Era veivakadeitaki ni Kalou e kauwaitaki keda sara vakalevu.

Wilika na Iperiu 3:19; 4:1–3; kei na Maciu 13:58. Na cava e kaya na tikina oqo ena vuku ni kena gadrevi na vakabauta?

E levu na yalayala talei ni Kalou e tiko enai Vola Tabu. Ia kevaka eda na cikeva ena vakabauta na veivosa ni yalayala ena Vosa ni Kalou ka vakabauti ira baleta ni yalataka ko Karisito, na kalougata ni veiyalayala oya ena noda. Na lailai ni noda vakabauta na ka ena rawa ni cakava na Kalou me baleta na Nona vosa ni yalayala veikeda, sa na vakalailaitaka na vosa ni yalayala ni Kalou ena noda bula. Masu me liutaki iko na Kalou ki vua e dua e gadreva nai nuinui ni vosa ni yalayala e kune ena Vosa ni Kalou.

Wasea na Vosa ni Kalou.

Nai tukutuku vinaka e dodonu me wasei. Vakasamataka mada e dua na gauna ena nomu bula ko marautaka kina e dua na itukutuku vinaka. Na siga beka o sa vauci kina mo vakawati, sucu ni dua na gone, dua na cakacaka vou se dua na nomu motoka vou se vale. Na levu ni nomu marau ko sa sega ni wawa mo tukuna.

Sa dua na ka talei na noda wasea vei ira na tani na noda marau, ia na tukutuku uasivi duadua ena delai vuravura taucoko oya nai talanoa kei Jisu. Ena gauna eda kunea kina e dua na ka vou ena Nona vosa me baleta na bula tawa mudu o koya e tiko duadua ga vei Karisito, na lomada sa na vakasinaiti ena reki, eda sa na gadreva ga meda sa tukuna ki vua e dua. Ena gauna era sa tovolea kina nai liuliu ni lotu mera tarova na nodrau vunau nai apositolo, sa qai vosa vei ira ko Pita ka kaya, “Sa dredre sara vei keirau me keirai kinoca na ka keirau sa raica ka rogoca” (Cakacaka 4:20).

“Ena sega ni dede ki vua e dua e lako mai ki vei Karisito, ni na vakasucumi ki lomana na gagadre me vakatakila vei ira na tani na veiwekani e mai kunea vei Jisu Karisito, na dina e veivakabulai ka veivakatabui ena sega ni tabonaki rawa e lomana. Kevaka eda vakaisulu tu ena yalododonu nei Karisito ka vakasinaiti ena marau ni sa mai vakaitikotiko na Nona Yalo Tabu ena noda bula sa na dredre meda na kinoca na noda vakacegu.”—Ellen G. White, *Steps to Christ*, p. 78.

Ena Roma 1:14–16, e vola kina Paula: “Sa dodonu vei au me’u sa italatala vei ira na kai Kirisi, vei ira talega na lewe ni veivanua wale, vei ira na vuku vei ira talega na sega ni vuku. A sa vaka kina me vaka kau sa rawata e yaloqu sara me’u vunautaka nai tukutuku vinaka veikemudou talega mai Roma. Ni’u sa sega ni maduataka nai tukutuku vinaka kei Karisito: ni sai koya oqo na kaukauwa ni Kalou me vakabulai kina ko ira yadua sa vakabauta; sa liu vei ira na Jiu vei ira talega na matanitu tani”

E sega ni vakacauoca ko Paula nai apositolo ena noma tukuna tiko nai talanoa ni nona veisau. Sa vakasinaiti na lomana ena marau kei na vakavinavinaka vei Jisu ka sega ni kinoca rawa ena nona vinakata me wasea.

Na yavu bibi cava me baleta na kena wasei na Vosa ni Kalou eratou solia tiko na Aisea 50:4, Dauvunau 3:1, kei na 2 Timoci 4:2?

Ni da sorovaka na noda bula vei Karisito kei na Nona cakacaka, ena dolava na katuba ni veivakalougatataki veikeda meda tukuna na vosa ena kena gauna se gauna dodonu vei ira sa dolava ko Koya na lomadra. Ena noda vakadinadina kece, me tiko ena noda vakasama e tolu na yavu bibi vakaivolatabu: na ka eda na tukuna, eda na kaya vakacava, kei na gauna cava meda kaya kina.

Kocei eso ko sa veitaratara tiko kei ira. ko na daunivakadinadina vinaka vakacava vei ira?

Kuri ni Vakasama: Wilika na Ellen G. White, “A Knowledge of God,” pp. 87–91, in *Steps to Christ*; “Bible Readings With Families,” pp. 192–193, in *Gospel Workers*; kei na “Bible Work Techniques,” pp. 481–486, in *Evangelism*.

Na Kalou sa cakacaka tiko ena noda bula ena veigauna kece sara. Kevaka meda raica na vanua sa cakacaka oti tiko mai kina na Kalou, eda na vakaraica ena veigauna na gauna meda na wasea kina na Nona vosa vei ira na tani. Ni vakarautaka tiko na Kalou na qele ni lomada, sa noda na kalougata ni kena teivaki na sore ni kosipeli. Na Yalo Tabu e vakarautaka na lomai Nikotimo, na marama ena tobu ni wai, na marama turuvi dra balavu, na daubutako ena kauveilatai, na sotia ni Roma, kei na vuqa tale era a ciqoma na Nona vosa ni bera ni ra qai sota kei Jisu. Enai tuvaki ni bula era bula tu kina kei na veivakauqeti ni Yalo Tabu, era sa tu vakarau mera ciqoma nai tukutuku kei Jisu Karisito.

Ena tiko beka veikedada na ririko meda tarogi ira na tamata ke rawa nida masulaki ira, wasea e dua na vosa ni yalayala vei ira, se solia vei ira e dua na tikidua. Ena so na gauna eda sa dau-uqeti meda wasea na noda vakabauta ki vua tale e dua. Oqori na cakacaka ni Yalotabu o koya sa mai uqeti keda tiko sa laki uqeti koya oti tiko mai o koya me ciqoma na noda vakadinadina.

Taro ni Veiwasei:

1. Kevaka ena lako mai ki vei iko e dua ena nona vakila ni a vakayacora e dua na leqa ka sa gadreva tiko na veivosoti mai Vua na Kalou, nai vakasala cava ko na solia vua, kei na tiki ni Vola Tabu cava ko na wasea ki vua? Na cava ko vakila ena nomu cakava e dua na cala, kei na kaukauwa ni Nona veivosoti na Kalou ena nomu bula?

2. Ena so na gauna e dau kauti ira main a tamata na Kalou ki vei iko baleta ni gadreva mera kila na Nona dina. Eda na kila vakacava ni veiliutaki na Kalou?

3. Vakadeitaki iko vakalevu ena kaukauwa ni Kalou kei na Vosa ni Kalou, o koya e vakatakilai ena italanoa ni veibuli kei na veibuli saraga vakataki koya. Sa na rawa meda na kila na vakanananu me baleta na vuravura ena kena rui vakaitamera. Qai vakasamataka na Kalou ka a bulia, o Koya e cecere sara mai na vuravura e a bulia. Eda na vakacegu vakacava nida kila ni Kalou eda qarava tiko e rui kaukauwa sara? Segawalega ni kaukauwa ia e lomani keda talega. Na inuinui cava ena rawa nida taura ena noda kila ni veika me baleta na Kalou? Ena vukei keda vakacava na kila oqo meda vakadinadina vinaka kina vei ira na tani me baleti Koya?

